

Il-Festa tal-Madonna tal-Karmnu 1895

Martin Gravina

Dip. Educ. (Adm. & Mangt.)

...Min-naħa tagħha, Marija ma naqsetx li tiftaħ idejha t-tnejn u tilqa' xewqet l-Ordni li jgħib isimha. Lill-Maltin, fost privileggi oħra, tathom tnejn li baqgħu minquxin b'ittri tad-deheb mhux biss fil-Provincja Karmelitana imma wkoll fl-istess storja ta' Malta, għax qatt qabel ma kienu graw bħalhom fil-gzejjer tagħna. Huma l-Inkurunazzjoni solenni tax-Xbieha mirakuluża tal-Madonna tal-Karmnu tas-Santwarju li ninsabu fih, b'digriet tal-Kapitlu tal-Vatikan, u l-privilegg l-ieħor tat-twaqqif tal-istess Santwarju bħala Bażilika minuri.

Patri Valentin Borg Gusman O. Carm.

Programm tal-Festa, Lulju 1995, Madonna tal-Karmnu Valletta, p.5.

F'din il-kitba sejjer nagħti titwila lejn il-festa tal-Madonna tal-Karmnu li kienet saret nhar is-16 ta' Lulju 1895, l-ewwel festa meta s-Santwarju rċieva dan il-privilegg.

Il-festa tas-16 ta' Lulju tas-sena 1895 kienet iċċelebrata b'pompa u briju aktar mis-snin ta' qabel minħabba l-fatt li fit-13 ta' Mejju 1895 il-Papa Ljun XIII kien ta t-titlu u l-privilegg ta' Bażilika. Il-knisja f'jum il-festa kienet imzejna mill-isbaħ, u għal din l-okkazzjoni speċjali ntrammat Tribuna proviżorja. Din it-Tribuna sal-Hadd filgħodu tal-14 ta' Lulju kienet diġà armata fil-knisja.

Wiehed jista' jgħid li l-festi kienu bdew fl-għodwa tat-12 ta' Lulju 1895 meta l-vapur "Carola" deher fil-Port il-Kbir, marret lanċa mimlija bin-nies biex tagħti merħba lill-Kavallier Mikiel Anġ Mizzi¹ li kien wassal f'Malta fuq dan il-vapur il-Bolla u r-Reskritt tal-Bażilika, l-Umbrellun u t-Tintinnablu² eċċ.. Meta l-vapur trakka mal-moll mijiet ta' nies telgħu abbord u fost l-entuzjażmu li kien hemm il-Kavallier Mizzi għadda lill-Pirjol Patri Alberto Grech il-



Papa Ljun XIII – il-Papa li ta t-titlu u l-privilegg ta' Bażilika.

Bolla originali u Reskritt. L-oġġetti l-oħra bħall-Umbrellun, it-Tintinnablu eċċ. ingħataw lin-nies li b'mod trijonfali wasluhom sas-Santwarju.

B'dimostrazzjoni kbira l-Kavallier twassal sal-Karmnu fejn il-patrijet għamlulu laqgħa xierqa fejn iltaqa' wkoll mal-Provincjal tal-Ordni Karmelitana Patri Maj. Luigi Malfatti. Huwa kompli billi wara mar għand l-Isqof ta' Malta Mons. Pietru Pace li kien kuntent li l-Papa għogbu jagħti dan il-privilegg. L-Isqof wera wkoll is-sodisfazzjon tiegħu billi lill-Kavallier Mizzi qallu *"Molto volentieri farò la festa di Martedì, assistendo dal Trono non solo, ma interverrò Domenica alla lettura della Bolla Apostolica"*





L-Isqof Pietru Pace li fi żmienu s-Santwarju tal-Karmnu għe mogħti għad-dinjità ta' Bażilika Minuri.

Il-gazzetti rrapurtaw li l-Hadd 14 ta' Lulju għall-ħabta tal-erbgħa ta' wara nofsinhar³ meta l-knisja kienet digà mimlija bin-nies, il-patrijiet karmelitani marru l-Palazz tal-Arcisqof biex iwasslu l-Arcisqof Monsinjur Pietru Pace sas-Santwarju bil-mixi, fost approvazzjoni kbira tan-nies miġbura. Il-knisja kienet imzejna mill-isbaħ għal din iċ-ċerimonja memorabbli. L-Isqof assistit mill-vigarju ġenerali u Kanonku Kapitulari, b'ilibes pontifikali assista mit-tron għall-qari tal-Bolla Apostolika tat-twaqqif tal-Bażilika u r-Reskritt. Il-qari kien sar mill-Provincjal tal-Ordni Karmelitana Patri Maj. Luigi Malfatti. Wara tkanta t-Te Deum bħala ringrazzjament lil Alla, segwit bil-Barka sacramentali minn Mons. Pace. Il-knejjes tal-Belt kif ukoll xi wħud barra l-Belt daqqew bil-kbir nnota waqt it-Te Deum kif ukoll inħarqet musketterija.

Wara li spiċċa kollox, Strada Teatro kif ukoll it-toroq li jagħtu għall-Bażilika kienu mimlija bin-nies, u l-entuzjażmu kompli żdied hekk kif l-Isqof deher ħiereg mill-Bażilika. Xi wħud riedu li jitnehħew iż-żwiemel minn mal-karrozzella u tingibed min-nies bl-Isqof fiha. Minħabba l-fatt li l-Isqof beża' li jigrri xi incident għażel li jirritorna lura lejn il-Palazz bil-mixi. Din wasslet biex l-atmosfera tan-nies kienet akbar b'applawsu u għajjat ta' ferħ.

Lejlet il-festa filgħodu tqaddset għall-ewwel

darba quddiesa taħt it-tribuna mill-Provincjal tal-Ordni Patri Luigi Malfatti. Biex ikabbru l-festi, il-Patrijiet Karmelitani dehrilhom li barra li jkun mistieden l-Isqof ta' Malta Mons. Pietru Pace, jkunu mistiedna wkoll xi wħud mill-Kleru ta' Malta li kellhom isem mal-poplu. Infatti, filgħaxija il-vespri solenni tkantaw mill-Provincjal tal-Patrijiet tal-Osveranti Minuri (Frangiskani Minuri) Patri Giovanni Evangelista Spiteri.

Is-16 ta' Lulju, jum il-festa, fid-disgħa ta' filgħodu kien hemm il-quddiesa solenni mmexija mill-Provincjal tal-Patrijiet tal-Oservanti Minuri assistit mill-Komunità tal-Ordni tiegħu, filwaqt li l-Isqof, assista mit-tron. Wara l-vanġelju l-professur Patri Vincenzo Cremona tal-Ordni tal-Predikaturi niseg il-panigierku bit-Taljan.

Il-panigierku tal-erbgħa ta' wara nofsinhar magħruf ukoll bħala ta' wara l-pranzu, u li kien bil-Malti għamlu Dun Karm Schembri ta' San Pawl⁴. Wara li kien hemm il-vespri ħarġet il-purċissjoni bil-vara tal-Madonna tal-Karmnu li kienet immexxija mill-Arcisqof. Din għaddiet minn Strada Ponente, Vescovo, Mercanti, San Giovanni (Piazza), Reale, Piazza S. Giorgio u Strada Teatro. Il-mużika u l-kant fil-Knisja kienu meqjusa bħala mill-isbaħ u kienu taħt id-direzzjoni tas-surmastrijiet Dr. Paolo Nani u ibnu Antonio. F'din il-purċissjoni "popolare" u "imponentissima" b'għadd sewwa ta' fratelli, terzjarji u religjużi, il-poplu b'ferħ kbir ammira għall-ewwel darba l-Umbrellun u Tintinnablu fil-purċissjoni. Fid-dħul tal-purċissjoni l-Isqof Pace ta l-Barka Sacramentali.

It-toroq prinċipali li jwasslu għas-Santwarju kienu mixgħula u mzejna mill-isbaħ aktar mis-soltu. Rigward l-armor ta' barra saru għaxar statwi għodda xogħol Karlu Darmanin fil-kartapesta. Dawn kienu l-istatwa tal-Papa Ljun XIII bil-Boll tal-Bażilika f'idu li tqiegħdet f'tit 'il bogħod mill-kantuniera tal-knisja fi Strada Zekka. Anġlu għal fuq il-palk ta' hdejn il-knisja, erba' statwi (tnejn ta' papiet u tnejn t'isqfijiet karmelitani) li kienu ntramaw taħt il-kuruna ta' Strada Forni kantuniera ma' Strada Teatro, u erba' statwi oħra għal fuq il-palk tal-pjazza. Il-mixegħla kienet waħda mill-isbaħ, fosthom





L-Ewwel Umbrellun u Tintinablu li kienu ntużaw. Dawn inħadmu huma u waslu Malta fis-26 t'April 1895. Intużaw għall-ewwel darba fit-13 ta' Mejju 1895.

jissemew il-Pjazza (pjazza San Ġorġ), Strada Reale, Strada Teatro, Strada Stretta u Strada Zekka. Il-Belt kienet deskritta bħala ħugġieġa waħda ta' dawl, b'mod speċjali Pjazza San Ġorġ kif inkiteb fil-gurnal Daily Malta Chronicle tat-18 ta' Lulju 1895 "Palace Square was brilliantly illuminated, the many coloured glasses and transparencies being most effective". Fuq il-bieb prinċipali tas-santwarju tpoġġiet skrizzjoni li kienet tgħid: *LEONI X111 PONT: MAX: Qui Hanc Aedem Literis Datis Idibus Maii In BASILICAM erexit Karmelitarum Ordo A MARIA KARMELI REGINA Ut Vaticana captivitas Thaboris Splendorem Protinus Convertat Precibus et Votis Exposcit*⁵. Skrizzjoni oħra kienet tpoġġiet fuq il-bieb tal-ġenb tal-knisja.

Il-festi esterni bdew ukoll is-Sibt 12 ta' Lulju meta għall-ħabta tal-ħamsa u nofs kien hemm it-tigrijiet tal-ponijiet u żwiemel fil-marina ta' Tas-Sliema. Minkejja s-sħana qawwija li kienet, il-korsa minn tas-Sliema sa Ta' Xbiex kienet mimlija b'eluf ta' nies minn kull strata tas-

soċjetà li mlew il-moll u kull rokna li kien hemm. Għall-organizzazzjoni kienu responsabbli ċerti Francesco Pace u Salvatore Zammit u f'dawn it-tigrijiet ħadu sehem ġerreja minn diversi rħula u bliet, fosthom mill-Belt. Interessanti kien il-fatt li fit-tigrijiet taż-żwiemel tnejn kienu ġew l-ewwel u għalhekk l-ewwel premju ma kienx ġie deċiż. Dan il-fatt wassal biex ikun hemm ġirja oħra bejn żewġ iżwiemel l-Erbgħa 17 ta' Lulju f'Tas-Sliema fil-ħamsa u nofs ta' filgħaxija, biex ikun determinat l-ewwel premju. It-tigrijiet kollha saru mingħajr ma kien hemm incidenti jew xi ħaġa li setgħet ħarbtet iċ-ċerimonja. Filgħaxija fil-Belt sal-għaxra ta' billejl viċin il-knisja kien hemm mixegħla kif ukoll diversi programmi mill-baned.

Ma naqasx is-sehem tal-Banda La Vallette f'din il-festa. Hekk naraw li din il-banda daqget kemm il-Hadd 14 kif ukoll l-għada l-15 ta' Lulju. F'dawn iż-żewġ dati il-Banda La Vallette daqget marċi trijonfali akkumpanjati bl-istandardi fit-toroq prinċipali tal-Belt qabel ma wettqet



programm fi Pjazza San Ġorġ. Wara l-programm li l-banda La Vallette għamlet nhar l-14 ta' Lulju fi pjazza San Ġorġ, kien hemm programm mill-Banda San Giorgio ta' Bormla fl-istess pjazza u li dan beda għall-ħabta tad-disgħa ta' filgħaxija.

Is-sehem ta' diversi baned f'lejlet il-festa kien kbir. Barra s-sehem tal-Banda La Vallette nsibu wkoll dawn il-baned li tellgħu spetaklu mill-isbaħ. Il-Banda Militari (Highland Light Infantry) li daqqet fil-pjazza, Il-Banda San Ġorġ fi pjazza San Ġorġ, il-Vincitrice tal-Isla, San Gejtanu tal-Hamrun, id-Duka ta' York tal-Birgu, San Ġorġ ta' Hal Qormi u l-Banda Unione ta' Hal Luqa.

F'waqt l-esekuzzjoni tagħha l-Banda La Vallette, fi pjazza San Ġorġ, tkanta flimkien mal-banda l-innu lill-Madonna tal-Karmnu. (Quando l-insigne Santuario della BB. V. Maria del Carmelo di Valletta si proclamava Basilica per Bolle Apostoliche INNO).



L-Innu li kien inkiteb fl-okkażjoni tat-twaqqif tal-Bażilika.

Dan l-Innu miktub għall-okkażjoni tat-twaqqif tal-Bażilika, mill-Patri Karmelitan Patri Franco Vincenzo Carbonaro u mużika tal-kavallier Vincenzo Carabott direttur tal-Banda La Vallette kien esegwit mit-tfal subien tal-orfanatrofju tal-Belt. Meta f'nhar il-festa il-vara għaddiet minn Strada Reale, l-innu kien reġa' tkanta fi Pjazza Reġina⁶ mis-subien tad-dar tal-Orfni flimkien mal-orkestra taħt id-direzzjoni tas-surmast Benedetto Perez. Il-mużika kienet tas-Surmast Gaetano Grech direttur tal-Banda Duke of Edinburgh u kien iddedikat għall-kurunell Sur Vella tal-Milizzja Rjali Maltija.

Lejlet il-festa għall-ħabta tal-ghaxra ta' billejl kien sar il-giggifogu fil-parti tan-naħa ta' fuq fi Triq l-Ifran u li kien deskritt bħala impressjonanti.

Il-poplu Malti minn kull rokna tal-pajjiż anki minn Għawdex kif ukoll barranin ġew b'kwantità kbira u minkejja dan ma kien irrapurtat l-ebda disgrazzja jew storbju. Il-gazzetta *The Malta Times and United Service* tad-19 ta' Lulju 1895 tgħid li kien ukoll ta' sodisfazzjon li tara numru kbir ta' suldati u bahrin jieħdu pjaċir f'din il-festa. Numru mdaqqas ta' *non-commissioned officers* u rġiel tal-*Leinster Regiment* kienu ġew minn Għawdex bl-S.S. Princess Melita għal din l-okkażjoni.

F'ittra ddatata 19 ta' Lulju 1895, il-Provincjal tal-Ordni Karmelitana Patri Maj. Luigi Malfatti u li kienet ukoll ippublikata fil-gurnali, irringrazzja lill-Arcisqof Isqofta' Malta Monsinjur Pietru Pace li l-preżenza tiegħu għamlet iċ-ċelebrazzjonijiet aktar solenni, lill-kapitlu ta' San Pawl Nawfragu, lill-Uffiċjali tal-pulizija għall-ordni perfetta li żammew, kif ukoll lill-benefatturi li aktar mis-soltu ppruvaw il-ġenerożità tagħhom.

Għal din l-okkażjoni ġew ippublikati bil-Malti xi nformazzjoni dwar il-Bażilika, li fih kien hemm ukoll tifhir lejn il-Kavallier Mizzi għall-kooperazzjoni tiegħu biex is-Santwarju tal-Karmnu jsir Bażilika. Din il-pubblikazzjoni kienet mibjugħa f'eluf ta' kopji.

Jekk ngħidu li l-festa tal-Madonna tal-Karmnu hija ukoll waħda mill-festi popolari li għandna



f'Malta, il-festa li kienet saret fis-sena 1895 fl-okkażjoni tat-twaqqif tal-Bażilika, kienet xi haġa iżjed u aqwa mis-soltu. "The festival of Our Lady of Mount Carmel was this year celebrated with greater festivities and enthusiasm, in view of the erection of the church bearing that name to a Basilica." *The Malta Standard* 19th July 1895 p.2.

Noti:

1. Il-kavallier Mikiel Angelo Marija Mizzi twieled il-Belt Valletta nhar l-għaxra ta' Marzu 1849. Iżżewweġ fl-1881 u mar joqgħod ir-Rabat t'Għawdex. Huwa kien habib tal-patrijiet Karmelitani, devot kbir tal-Madonna tal-Karmnu u benefattur tas-santwarju. Fl-1895 Mizzi kien Ruma bħala Kavallier tal-Papa u minħabba li hu flimkien mal-Isqof Monsinjur Pietru Pace kellhom vuċi quddiem il-Papa, allura kienu t'għajnuna biex it-talba tal-patrijiet Karmelitani fl-aħħar tkun milqugħa. Il-kavallier Mizzi miet f'Glasgow fl-ewwel ta' Ġunju 1903.
2. La Gazzetta di Malta tat-12 ta' Lulju 1895 f'paġna 2 hemm miktub: "Oggi col piroscavo Carola, ne sono arrivata le insegne, cioè La Basilica, Tintinnabulo, l'Altare Papale e la Tribuna". L-Umbrellun kien xogħol tal-fabbrika Tanfani ta' Ruma; it-Tintinnablu xogħol ta' skultura ta' Mattioli filwaqt li l-induratura saret taħt id-direzzjoni ta' Casetti, filwaqt li l-arma kienet tal-artist Spesso. It-Tintinnablu tal-fidda li naraw illum kien sar ġewwa l-Ġermanja fl-1931.

3. Fil-programm il-hin kien imnizzel fid-disgħa ta' filgħodu ara *Public Opinion*, 13ta' Lulju, 1895, p.3 u the *Malta Times & United Services*, 12 ta' Lulju, 1895, p. 2., imma f'rapporti oħra jagħtu deskrizzjoni tal-funzjoni li saret wara nofsinhar.
4. Dun Karm Schembri kien sar Kanonku ta' San Pawl Nawfragu, Direttur tal-Istitut ta' San Ġakbu u wkoll Monsinjur.
5. Il-Papa l-kbir Ljun XIII li fit-13 ta' Mejju għolla dan il-Maqdes għad-dinjita ta' Bażilika, l-Ordni Karmelitan joffri talb u wegħdiet lill-Marija Reġina tal-Karmelu sabiex il-Vatikan jinbidel fis-sbuħija tat-Tabor.
6. F'ċerti ġurnali jirreferu għall-Pjazza Teżorerija bħala Pjazza Reġina jew Pjazza Vittorja.

Bibliografija

- Programm tal-festa Lulju 1995 Madonna tal-Karmnu Valletta 100 sena Bażilika Minuri p.5-27
Il Portafoglio Maltese 15 ta' Lulju 1895, p. 2, 3
Ibid. 18 ta' Lulju 1895, p. 2, 3
L'Ordine 16 ta' Lulju 1895, p. 2, 3
La Gazzetta di Malta 12 ta' Lulju 1895, p. 2, 3
Ibid. 13 ta' Lulju 1895, p. 2, 3
Ibid. 18 ta' Lulju 1895, p.3
Daily Chronicle 18 ta' Lulju 1895, p.5
The Malta Times & United Services 12 ta' Lulju 1895, p.2
Ibid. 19 ta' Lulju 1895, p.6
Public Opinion 13 ta' Lulju 1895, p.3
Risorgimento 12 ta' Lulju 1895, p.2
Malta Taghna 17 ta' Lulju 1895, p.2
Ibid. 11 ta' Lulju 1931, p.4
The Malta Standard 12 ta' Lulju 1895, p.2
Ibid. 19 ta' Lulju 1895, p.2
Ibid. 26 ta' Lulju 1895, p.3
Martin Gravina *Dip. Educ. (Adm. & Mangt.)*

Kulhadd illum iżejjen bil-fjuri

Għal kull okkażjoni

FREDU DEGIORGIO

Triq Teżorerija, Valletta (*Fejn il-bieb il-falz tal-Palazz*)

Tel: 2148 7234



*Festa Madonna tal-Karmnu
Valletta 2015*